



Ġabra tal-ġurisprudenza

KONKLUŻJONIJIET TAL-AVUKAT ĠENERALI
CRUZ VILLALÓN
ipprezentati fil-21 ta' Ġunju 2012¹

Kawża C-587/10

Vogtländische Straßen-, Tief- und Rohrleitungsbau GmbH Rodewisch (VSTR)
vs
Finanzamt Plauen

[talba għal decizjoni preliminari mressqa mill-Bundesfinanzhof (il-Ġermanja)]

“Taxxa fuq il-valur miżjud — Kunsinna intra-Komunitarja — Serje ta' tranzazzjonijiet — Rifjut tal-eżenzjoni minhabba nuqqas ta' numru ta' reġistrazzjoni tal-VAT tax-xerrej”

I – Introduzzjoni

1. Il-Bundesfinanzhof għamlet lill-Qorti tal-Ġustizzja ċertu numru ta' domandi li jirrigwardaw l-interpretazzjoni tad-Direttiva 77/388/KEE² fil-kuntest ta' proċedura ta' eżami tal-legalità tad-decizjoni li biha l-awtoritajiet fiskali Ġermanizi rrifjutaw lill-fornitur taxxabli l-eżenzjoni stabbilita fl-Artikolu 28ċ(A)(a) tad-Direttiva favur kunsinni intra-Komunitarji.
2. Dik il-kawża għandha bħala fattur partikolari l-fatt li l-kunsinna inkwistjoni tiffirma parti minn serje ta' tranzazzjonijiet li jinvolvu żewġ bejgħ suċċessivi u trasport intra-Komunitarju uniku. L-awtorità fiskali Ġermaniża rrifjutat il-benefiċċju tal-eżenzjoni minhabba li l-ewwel furnitur, impriża Ġermaniża, ma kienx ipprovdilha n-numru ta' reġistrazzjoni tal-VAT tal-impriża Amerikana li kienet xtrat il-merkanzija mingħandu, iżda dak tat-tieni xerrej tiegħu, impriża Finlandiża.
3. Id-domandi tal-Bundesfinanzhof ser jippermettu lill-Qorti tal-Ġustizzja li tirfina l-ġurisprudenza abbondanti li hija diġà ddedikat lill-eżenzjoni tal-kunsinni intra-Komunitarji billi tippreċiża l-portata tal-poteri li jgawdu minnhom l-Istati Membri fit-termini tal-ewwel sentenza tal-Artikolu 28ċ(A) tas-Sitt Direttiva meta huma jiffissaw il-kundizzjonijiet intizi sabiex “jiżguraw l-applikazzjoni korretta u ċara” tal-eżenzjonijiet u sabiex “jilqgħu kontra evażjoni, skartar jew abbuż”.

1 — Lingwa oriġinali: l-Ispanjol.

2 — Is-Sitt Direttiva tal-Kunsill 77/388/KEE, tas-17 ta' Mejju 1977, fuq l-armonizzazzjoni tal-liġijiet tal-Istati Membri dwar taxxi fuq id-dhul mill-bejgħ — Sistema komuni ta' taxxa fuq il-valur miżjud: bażi uniformi ta' stima (ĠU Edizzjoni Speċjali bil-Malti: Kapitolu 9, Vol. 1, p. 23), fil-verżjoni fis-sehħ fiż-żmien tal-fatti.

II – Il-kuntest ġuridiku

A – *Id-dritt tal-Unjoni: is-Sitt Direttiva VAT*

4. Skont l-Artikolu 4(1) tas-Sitt Direttiva, “[p]ersuna taxxabblu’ tfisser kull persuna li b’mod indipendenti twestaq fi kwalunkwe post attività ekonomika msemmija fil-paragrafu 2, ikun x’ikun l-iskop jew ir-riżultati ta’ dik l-attività”. Min-naħa tiegħu l-paragrafu 2 jipprovdi li “l-attivitàjiet ekonomiċi msemmija fil-paragrafu 1 għandhom jinkludu l-attivitàjiet kollha ta’ produtturi, kummerċjanti u [jew] persuni li jagħtu [servizzi], magħduda [li jinkludu] attivitàjiet fil-minjieri, fl-agrikoltura u attivitàjiet fil-professjonijiet liberali jew simili. [...]”.

5. L-Artikolu 22 tas-Sitt Direttiva, fil-verżjoni riżultanti mill-Artikolu 28(h) tagħha, jipprovdi serje ta’ obbligi fuq il-persuni taxxabblu fis-sistema interna.

6. Għalhekk l-ewwel u t-tielet inciż tal-Artikolu 22(1)(c) jipprovdu li: “Stati Membri iridu jieħdu l-miżuri meħtieġa biex jidentifikaw, b’numru individwal[i]: — kull persuna taxxabblu, bl-eċċezzjoni ta’ dawk indikati fl-Artikolu 28a(4), li, fit-territorju ta’ dak il-pajjiż, tforni prodotti jew servizzi li jagħtiha d-dritt ta’ riduzzjoni, [...] — kull persuna taxxabblu li, ġewwa t-territorju tal-pajjiż, tagħmel akkwisti intra-Komunitarji ta’ oġġetti għall-iskopijiet tal-ħidma tagħha li għandha x’taqsam ma’ l-attivitàjiet ekonomiċi msemmija fl-Artikolu 4(2) imwettqa barra l-pajjiż”.

7. L-Artikolu 22(3)(a) jipprovdi li: “Kull persuna taxxabblu trid toħroġ fattura, jew xi dokument ieħor li jservi ta’ fattura, għal merkanzija u servizzi li tkun forniet jew ipprovdiet lil persuna taxxabblu oħra jew lil persuna legali mhux taxxabblu. Kull persuna taxxabblu trid ukoll toħroġ fattura, [...] għall-merkanzija fornita bil-kondizzjonijiet stabbiliti fl-Artikolu 28c(A)”. Skont l-Artikolu 22(3)(b), il-fattura għandha ssemmi n-numru ta’ registrazzjoni tal-VAT.

8. Skont l-Artikolu 22(8), “[l]-Istati Membri jistgħu jimponu obbligi oħrajn li jidhrulhom meħtieġa biex jiżguraw il-ġbir korrett ta’ VAT u biex ma ssirx frodi, sugġett għall-ħtieġa ta’ trattament indaqs bejn transazzjonijiet domestiċi u transazzjonijiet li jsiru bejn Stati Membri minn persuni taxxabblu u sakemm dawn l-obbligi, fin-negozju bejn Stati Membri, ma jagħtux lok għal formalitajiet konnessi mal-qsim ta’ fruntieri”.

9. Is-Sitt Direttiva tinkludi Titolu XVIa, imsejjaħ “Arranġamenti Transizzjonali Għat-Tassazzjoni Tan-Negozju Bejn Stati Membri”, li kien ġie introdott bid-Direttiva 91/680 u li fih l-Artikoli 28a sa 28n.

10. L-ewwel paragrafu tal-Artikolu 28a(1)(a) tas-Sitt Direttiva jipprovdi li huma wkoll sugġetti għat-taxxa fuq il-valur miżjud: “akkwisizzjonijiet intra-Komunitarji ta’ merkanzija għall-konsiderazzjoni, minn persuna taxxabblu, fit-territorju ta’ pajjiż, li tkun qed tagħxi b’dan il-mod jew minn persuna legali mhux taxxabblu [...]”.

11. Skont l-Artikolu 28B(3) “Akkwisizzjoni intra-Komunitarja ta’ merkanzija’ tfisser l-akkwisizzjoni tad-dritt bħala sid ta’ propjetà mhux fissa u tangibbli mibgħuta jew ittrasportata sa għand il-persuna li qed takkwista l-merkanzija jew għan-nom tal-bejjieġh jew il-persuna li qed takkwista l-merkanzija għal Stat Membru li mhux l-istess li minnu ntbagħtet jew kienet ittrasportata l-merkanzija”.

12. L-Artikolu 28c(A)(1) jipprovdi li: “Il-post ta’ akkwist intra-Komunitarju ta’ merkanzija għandu jitqies bħala l-post li fih tinsab il-merkanzija meta tasal il-kunsinna jew it-trasport fid-destinazzjoni tal-persuna li qed takkwista”. Il-paragrafu 2 jippreċiża madankollu li: “Minghajr preġudizzju għall-paragrafu 1, il-post ta’ l-akkwisizzjoni intra-Komunitarja tal-merkanzija imsemmi

fl-Artikolu 28a(1)(a) madankollu, jittiehed li qieghed fit-territorju ta' l-Istat Membru li hareg in-numru ta' l-identifikazzjoni tat-taxxa fuq il-valur miżjud li l-persuna li qed takkwista l-merkanzija tkun ghamelt l-akkwisizzjoni, sakemm il-persuna li takkwista l-merkanzija tista' turi li dik l-akkwisizzjoni kienet suggetta ghat-taxxa skond il-paragrafu 1. [...].

13. L-Artikolu 28c(A) jipprovdi eżenzjoni mit-taxxa għall-provvisti intra-Komunitarji ta' oġġetti bil-mod kif ġej: “Mingħajr preġudizzju għal dispożizzjonijiet oħrajn tal-Komunità u sugġett għal kondizzjonijiet li se jstabbilixxu bl-iskop li jiżguraw l-applikazzjoni korretta u ċara ta' l-eżenzjonijiet hawn taht u biex jilqgħu kontra evażjoni, skartar jew abbuż. Stati Membri jeżentaw: a) forniture ta' merkanzija, kif iddefinit fl-Artikoli 5 u 28a (5)(a) mibgħuta jew ittrasportata minn jew għan-nom tal-bejjiegh jew il-persuna li qed takkwista l-merka[nzija] 'il barra mit-territ[orju] msemmi fl-Artikolu 3 imma xorta fil-Komunità, magħmula għal persuna taxxabli oħra jew persuna legali mhux taxxabli li tkun qed taġixxi hekk fi Stat Membru ieħor li mhux dak minn fejn tinbagħat jew tkun ittrasportata il-merkanzija [...]”.

B – *Il-kuntest ġuridiku nazzjonali*

14. Skont l-ewwel sentenza tal-Artikolu 6a(1) tal-Liġi dwar it-Taxxa fuq id-dhul mill-bejgħ (Umsatzsteuergesetz; iktar 'il quddiem, “UStG”)³, kunsinna hija kunsinna intra-Komunitarja (eżentata skont l-Artikolu 4(1)(b) tal-UstG), meta l-kundizzjonijiet li ġejjin ikunu sodisfatti: “1. L-impreditur jew ix-xerrej ikun ittrasporta jew bagħat l-oġġett tal-kunsinna għal parti oħra tat-territorju tal-Komunità. 2. Ix-xerrej ikun: a) kuntrattur li jkun akkwista l-oġġett tal-kunsinna għall-impriża tiegħu; b) persuna ġuridika li ma tkunx impreditur u ma tkunx xtrat l-oġġett tal-kunsinna għall-impriża tagħha; jew c) kull xerrej ieħor fil-każ tal-kunsinna ta' vettura ġdida; u 3. L-akkwist tal-oġġett tal-kunsinna mill-akkwiredent stabbilit fi Stat Membru ieħor huwa sugġett għad-dispożizzjonijiet dwar it-taxxa fuq il-valur miżjud”. Skont il-paragrafu 3 tal-Artikolu 6a UStG, huwa l-impreditur li għandu jipprova li dawn il-kundizzjonijiet huma sodisfatti.

15. L-Artikolu 17c(1) tar-Regolament ta' implementazzjoni tat-Taxxa fuq id-dhul mill-bejgħ (Umsatzsteuer-Durchführungsverordnung; iktar 'il quddiem, “UStDV”)⁴ jipprovdi li f'każ ta' kunsinna intra-Komunitarja, l-impreditur li għalih japplika dan ir-regolament għandu juri permezz ta' dokumenti ta' kontabbiltà li l-kundizzjonijiet tal-eżenzjoni mit-taxxa huma sodisfatti “inkluż billi jindika n-numru ta' reġistrazzjoni tal-VAT tax-xerrej”.

III – *Il-kawża prinċipali u d-domandi preliminari*

16. Ir-rikorrenti fil-kawża fil-mertu u r-rikorrenti fir-“Revizjoni”, Vogtländische Straßen-, Tief- und Rohrleitungsbau GmbH Rodewisch, (iktar 'il quddiem, “VSTR”), hija l-kumpannija parent ta' kumpannija rregolata mid-dritt Ġermaniż stabbilita fil-Ġermanja.

17. F'Novembru 1998, din kienet bieghet żewġ magni tad-dhin tal-ġebel lill-impriża Amerikana ATLANTIC International Trading Co. (iktar 'il quddiem, “ATLANTIC”). ATLANTIC kellha sussidjarja fil-Portugall, iżda ma kinitx irreġistrata fl-ebda Stat Membru tal-Unjoni għall-finijiet tal-VAT.

18. L-impriża venditriċi kienet talbet lil ATLANTIC sabiex tipprovdilha n-numru ta' reġistrazzjoni tal-VAT tagħha. Din irrispondietha li hija kienet reggħet bieghet il-magni lil impriża stabbilita fil-Finlandja, u għalhekk hija kienet ipprovdietha bin-numru ta' reġistrazzjoni tal-VAT, li l-impriża Germaniża vverifikat.

3 — BGBl. 1993 I, p. 565.

4 — BGBl. 1999 I, p. 1308.

19. Għandu jiġi ppreċiżat fir-rigward tat-trasport tal-magni li, fl-14 ta' Diċembru 1998, impriża ta' trasport imqabbda minn ATLANTIC kienet għabritom mis-sede tal-impriża Ġermaniża sabiex iġġorrhom bit-triq sa Lübeck (fil-Ġermanja) qabel ma ttrasportathom bil-baħar sal-Finlandja.

20. L-impriża venditriċi Ġermaniża kienet irrilaxxjat lil ATLANTIC fattura mingħajr VAT għall-kunsinna tal-magni u kienet indikat in-numru ta' registrazzjoni tal-VAT tal-impriża Finlandiża.

21. Fid-dikjarazzjoni tal-VAT tagħha għas-sena 1998, VSTR, kumpanija parent tal-impriża venditriċi, kienet qieset li l-kunsinna tal-magni kienet eżentata mit-taxxa. Għall-kuntrarju, l-amministrazzjoni tat-taxxa Ġermaniża (il-Finanzamt de Plauen) iddeċidiet li l-eżenzjoni ma setgħetx tapplika f'dan il-każ għaliex bħala xerrej, ATLANTIC ma kienet użat l-ebda numru ta' registrazzjoni tal-VAT tal-Istat Membru tad-destinazzjoni u lanqas ta' xi Stat Membru ieħor.

22. Wara li r-rikors tagħha kontra dik id-deċiżjoni tal-awtorità fiskali kien ġie miċhud fl-ewwel istanza, VSTR irrikorriet għal Revizjoni kontra d-deċiżjoni tal-Finanzgericht quddiem il-Bundesfinanzhof għar-raġuni li l-motiv li l-amministrazzjoni Ġermaniża kienet invokat sabiex tirrifjutalha l-eżenzjoni kien inkompatibbli mas-Sitt Direttiva. L-awtorità fiskali tqis, għall-kuntrarju, li l-Istati Membri setgħu jissugġettaw l-applikazzjoni tal-eżenzjoni inkwistjoni għall-kundizzjoni li x-xerrej ikollu numru ta' registrazzjoni tal-VAT fi Stat Membru, kif jeżiġi l-Artikolu 17c(1) tal-UstDV.

23. Peress li qieset li hemm dubji dwar l-interpretazzjoni tal-kundizzjonijiet ta' applikazzjoni tal-eżenzjoni tal-kunsinni intra-Komunitarji introdotti bl-ewwel paragrafu tal-Artikolu 28c(A)(a) tas-Sitt Direttiva, il-Bundesfinanzhof għamlet lill-Qorti tal-Ġustizzja d-domandi preliminari li ġejjin:

- “1. Is-Sitt Direttiva tal-Kunsill [77/388/KEE], tas-17 ta' Mejju 1977, fuq l-armonizzazzjoni tal-liġijiet tal-Istati Membri dwar taxxi fuq id-dhul mill-bejgħ — Sistema komuni ta' taxxa fuq il-valur miżjud: bażi uniformi ta' stima tippermetti li ma tittihidx inkunsiderazzjoni kunsinna intra-Komunitarja li hija biss eżenti fil-każ fejn il-persuna taxxabbli tipproduċi l-prova ta' kontabbiltà tan-numru ta' identifikazzjoni għat-taxxa fuq il-valur miżjud tax-xerrej?
- 2) Sabiex tingħata risposta għal din id-domanda huwa importanti li jiġi ddeterminat:
 - jekk ix-xerrej huwiex imprenditur stabbilit f'pajjiż terz, li, minkejja li jkun bagħat il-prodott ikkunsinnat minn Stat Membru għal ieħor fil-kuntest ta' serje ta' tranzazzjonijiet, ma huwa rreġistrat fl-ebda Stat Membru fir-rigward tat-taxxa fuq id-dhul mill-bejgħ, u
 - jekk il-persuna taxxabbli pprovatx li x-xerrej iddikjara x-xiri intra-Komunitarju fuq il-livell fiskali?”

IV – Il-proċedura quddiem il-Qorti tal-Ġustizzja

24. Id-domanda preliminari ġiet irreġistrata fir-registru tal-Qorti tal-Ġustizzja fil-15 ta' Diċembru 2010.

25. L-Italja, il-Ġermanja, VSTR u l-Kummissjoni pprezentaw osservazzjonijiet bil-miktub.

26. Fis-seduta, li saret fis-7 ta' Marzu 2012, deħru u nstemgħu r-rappreżentanti ta' VSTR, il-Gvern Ġermaniż u l-Kummissjoni.

V – Analizi tad-domandi preliminari

A – Kwistjoni preliminari: identifikazzjoni tal-kunsinna intra-Komunitarja f'serje ta' tranzazzjonijiet

27. Id-domandi tal-Bundesfinanzhof jirrigwardaw l-applikazzjoni tal-eżenzjoni tal-kunsinni intra-Komunitarji introdotta bl-ewwel paragrafu tal-Artikolu 28c(A)(a), tas-Sitt Direttiva.

28. Skont din id-dispożizzjoni, kunsinna hija kunsinna intra-Komunitarja ta' oġġetti eżentati mill-VAT meta hija tissodisfa tliet kundizzjonijiet: id-dritt li wieħed jiddisponi mill-oġġett għandu jiġi ttrasferit lill-proprietarju; l-oġġett għandu jkun fizikament ingarr minn Stat Membru għal iehor u x-xerrej għandu jkollu l-kwalità ta' persuna taxxabbli (kwalità li jista' jkollha wkoll persuna ġuridika mhux taxxabbli) "li tkun qed taġixxi hekk fi Stat Membru iehor li ma huwiex dak minn fejn tinbagħat jew tkun ittrasportata il-merkanzija".

29. Xejn ma jikkontesta li l-ewwel waħda fost dawn it-tliet kundizzjonijiet (jiġifieri t-trasferiment tad-dritt li jiddisponi mill-oġġetti mingħand VSTR għal ATLANTIC) hija ssodisfatta f'dan il-każ. Id-domandi tal-Bundesfinanzhof jirrigwardaw it-tielet kundizzjoni (jiġifieri l-kwalità ta' persuna taxxabbli tax-xerrej).

30. Madankollu, qabelxejn, għandha ssir preċiżazzjoni li tirrigwarda t-tieni kundizzjoni (it-trasport intra-Komunitarju) għaliex it-tranzazzjoni inkwistjoni għandha bhala fattur speċjali dak li l-kunsinna li dwarha hemm kontestazzjoni jekk hijiex suġġetta għall-VAT tiffirma parti minn serje ta' tranzazzjonijiet komposta minn żewġ tranzazzjonijiet ta' bejgħ suċċessivi (l-ewwel waħda minn kumpannija Ġermaniża lil kumpannija tal-Amerika ta' Fuq u t-tieni waħda minn din tal-aħħar lil kumpannija Finlandiża) u trasport uniku intra-Komunitarju tal-oġġetti mill-Ġermanja għall-Finlandja.

31. Fis-sentenza li tat fis-6 ta' April 2006 fil-kawża EMAG Handel Eder, il-Qorti tal-Ġustizzja ddeċidiet li: "meta żewġ kunsinni suċċessivi ta' l-istess merkanzija, li jitwettqu taħt titolu oneruż bejn persuni taxxabbli, li jaġixxu bhala tali, jagħtu lok għal spedizzjoni intrakomunitarja unika jew għal trasport intrakomunitarju uniku, din l-ispedizzjoni jew dan it-trasport ma jistgħu jkunu imputabbli biss għal waħda miż-żewġ kunsinni, li tkun l-unika waħda eżenti b'applikazzjoni ta' l-Artikolu 28c A(a) l-ewwel inċiż tas-Sitt Direttiva"⁵.

32. Għandu għalhekk jiġi ddeterminat l-ewwel nett għal liema fost iż-żewġ kunsinni suċċessivi tal-oġġetti jista' jiġi attribwit it-trasport, jiġifieri, fil-qosor, liema fosthom tista' possibbilment tiġi kklassifikata bhala kunsinna intra-Komunitarja eżentata mill-VAT jekk il-kundizzjonijiet l-oħra jkunu ġew sodisfatti.

33. Is-Sitt Direttiva ma tistabbilixxi l-ebda regola fuq dan is-suġġett, iżda fis-sentenza tagħha Euro Tyre Holding tas-16 ta' Diċembru 2011, il-Qorti tal-Ġustizzja kienet ippreċiżat fir-rigward ta' diversi tranzazzjonijiet f'serje li t-tranzazzjoni li għaliha għandu jiġi attribwit it-trasport intra-Komunitarju għandha tiġi determinata "fid-dawl ta' evalwazzjoni globali taċ-ċirkustanzi kollha tal-kawża"⁶, evalwazzjoni li taqa' fil-kompetenza tal-qorti fil-kawża prinċipali.

34. Ma jidhirx li l-Bundesfinanzhof għandu dubji li f'dan il-każ li t-trasport għandu jiġi attribwit lill-ewwel kunsinna, jiġifieri lit-tranzazzjoni konkluża bejn l-impriża Ġermaniża VSTR, il-venditriċi, u l-kumpannija Amerikana ATLANTIC, l-akkwirenti⁷, evalwazzjoni li s-sentenza ċċitata iktar 'il fuq ma tinvalidax, fil-fehma tiegħi.

5 — Kawża C-245/04, Ġabra p. II-3227, punt 45.

6 — Kawża C-430/09, Ġabra p. I-13335, punt 44.

7 — Il-proċess ma jurix li l-Finanzgericht, li rat il-provi tal-kawża fl-ewwel istanza, kellha fehma differenti fuq dan is-suġġett.

35. Dan il-każ huwa simili għal dak li kien inkwistjoni fil-kawża Euro Tyre Holding għaliex l-ewwel xerrej tal-oġġetti kien akkwista l-poter li jiddisponi minnhom fl-Istat tal-ewwel kunsinna (jiġifieri l-Ġermanja)⁸ u kien għarraf lill-venditur li huwa kellu l-intenzjoni li jittrasportahom fi Stat Membru ieħor fejn kellha sseħħ it-tieni kunsinna⁹. L-unika differenza hija li, f'din il-kawża, ATLANTIC ma pprovdietx in-numru ta' reġistrazzjoni tal-VAT tagħha, fattur li, skont is-sentenza Euro Tyre Holding, għandu jittiehed inkunsiderazzjoni f'ċirkustanzi simili¹⁰. Irrispettivament mill-kunsiderazzjonijiet li sejjer nesponi iktar 'l isfel (fil-kuntest tal-eżami tal-ewwel domanda preliminari) rigward l-importanza ta' dan il-fattur meta niġu biex nikklassifikaw il-kunsinna bħala kunsinna intra-Komunitarja eżentata mit-taxxa, nikkunsidra li ma huwiex indispensabbli li jiġi pprovdut in-numru ta' reġistrazzjoni tax-xerrej, f'din l-ewwel fażi ta' raġunament, sabiex it-trasport jiġi attribwit lil kunsinna partikulari.

36. Fis-sentenza Euro Tyre Holding, il-Qorti tal-Ġustizzja ddecidiet li l-indikazzjoni tan-numru ta' reġistrazzjoni tax-xerrej fl-Istat tat-tieni kunsinna kien indizju oġġettiv tal-intenzjoni li kellu l-ewwel xerrej, fil-mument tal-ewwel xiri, li jbiegħ l-oġġetti f'dan it-tieni Stat Membru¹¹. F'din il-kawża, għall-kuntrarju, tali indizju jista' ma jkunx indispensabbli għaliex il-Bundesfinanzhof ikkunsidrat, fuq il-bażi ta' fatturi oġġettivi oħra¹², li kien ġie ppruvat li t-tieni trasferiment ta' dritt li jiddisponi mill-oġġetti kien diġà seħħ fl-Istat ta' destinazzjoni wara t-trasport intra-Komunitarju, li għalhekk kellu jiġi attribwit lill-ewwel kunsinna.

B – L-ewwel domanda preliminari

37. Fl-ewwel domanda tagħha, il-Bundesfinanzhof tistaqsi lill-Qorti tal-Ġustizzja jekk l-Istati Membri jistgħux jissuġġettaw l-eżenzjoni tal-kunsinni intra-Komunitarji għall-kundizzjoni li l-fornitur iressaq il-prova ta' kontabbiltà tan-numru ta' reġistrazzjoni tal-VAT tax-xerrej.

38. Kif diġà indikajt, l-ewwel paragrafu tal-Artikolu 28c(A)(a) tas-Sitt Direttiva tissuġġetta l-applikazzjoni ta' din l-eżenzjoni għal tliet kundizzjonijiet, li, skont ġurisprudenza stabbilita¹³, huma eżawrjenti. Dik id-dispożizzjoni ma teżiġix għalhekk, tal-inqas mhux espressament, li n-numru ta' reġistrazzjoni tal-VAT tax-xerrej ikun iprovdut.

39. Fis-sentenza Collée li hija tat fis-27 ta' Settembru 2007, il-Qorti tal-Ġustizzja ddecidiet li: “[m]izura nazzjonali li tissuġġetta, fl-essenzjal, id-dritt għal eżenzjoni ta' provvista intrakomunitarja għall-harsien ta' obbligi formali, mingħajr ma tieħu in kunsiderazzjoni r-rekwiziti essenzjali u b'mod partikolari, mingħajr ma tistaqsi jekk dawn ġewx sodisfatti, tmur lil hinn minn dak meħtieġ għal ġbir tajjeb tat-taxxa”. Għalhekk, l-eżenzjoni mill-VAT għandha tingħata kull meta l-kundizzjonijiet materjali jkunus sodisfatti, anki meta l-persuni taxxabbli jkunus naqsu minn ċerti formalitajiet. Kien ikun mod ieħor “jekk il-ksur ta' dawn ir-rekwiziti formali kellu bħala effett li ma tkunx tista' tingħieb il-prova ċerta li r-rekwiziti sostanzjali ġew issodisfatti”¹⁴.

8 — Sentenza Euro Tyre Holding, iċċitata iktar 'il fuq, punt 32.

9 — Sentenza Euro Tyre Holding, iċċitata iktar 'il fuq, punt 33.

10 — Sentenza Euro Tyre Holding, iċċitata iktar 'il fuq, punt 45: “Fiċ-ċirkustanzi bhal dawk inkwistjoni fil-kawża prinċipali fejn l-ewwel akkwirent li kiseb id-dritt li jiddisponi mill-oġġett bħala l-proprjetarju fit-territorju tal-Istat Membru tal-ewwel kunsinna juri l-intenzjoni tiegħu li jrid jittrasporta dan l-oġġett lejn Stat Membru ieħor u jippreżenta ruħu b'numru ta' reġistrazzjoni tat-taxxa fuq il-valur miżjud mogħti minn dan l-aħħar Stat, it-trasport intra-Komunitarju għandu jiġi attribwit lill-ewwel kunsinna, bil-kundizzjoni li d-dritt tal-persuna li tiddisponi mill-oġġett bħala l-proprjetarja jkun ġie ttrasferit lit-tieni akkwirent fl-Istat Membru ta' destinazzjoni tat-trasport intra-Komunitarju”. Ara wkoll il-punt 35.

11 — Ara, dwar dan is-suġġett, is-sentenza Euro Tyre Holding, iċċitata iktar 'il fuq, punti 33 sa 39.

12 — Sentenza Euro Tyre Holding, iċċitata iktar 'il fuq, punt 34, kif ukoll il-ġurisprudenza hemm iċċitata.

13 — Ara, b'mod partikolari, is-sentenza tas-27 ta' Settembru 2007, Teleos (C-409/04, Ġabra p. I-7797), punt 70.

14 — Kawża C-146/05, Ġabra p. I-7861, punti 29 u 31.

40. Issa, il-Gvern Ġermaniż jallega li l-eżiġenza li l-bejgiegħ jipprovdi n-numru ta' reġistrazzjoni tax-xerrej fl-Istat Membru ta' destinazzjoni ma hijiex kundizzjoni materjali ġdida differenti minn dik stabbilita fl-ewwel paragrafu tal-Artikolu 28ċ(A)(a), iżda hija strument ta' prova indispensabbli sabiex jintwera li t-tielet kundizzjoni dwar il-kundizzjoni ta' persuna taxxabli tax-xerrej tkun sodisfatta.

41. Skont dan, il-frazi introduttiva ta' dan l-Artikolu 28ċ(A)(a) tas-Sitt Direttiva għandha tippermetti lill-Istati Membri li jimponu tali kundizzjoni għall-fini ta' prova għaliex hija tipprovdi li l-Istati Membri għandhom jagħtu dik l-eżenzjoni "suġġett għal kundizzjonijiet li se jistabbilixxu bl-iskop li jiżguraw l-applikazzjoni korretta u ċara [tagħha] [...] u biex jilqgħu kontra evażjoni, skartar jew abbuż". L-intervent tagħhom jista' wkoll ikun ibbażat fuq l-Artikolu 22(8) li jawtorizzahom "jimponu obbligi oħrajn li jidhrulhom meħtieġa għall-ġbir tajjeb ta' taxxa u biex ma ssirx evażjoni". Skont il-Gvern Ġermaniż, il-kundizzjoni li teżiġi li x-xerrej ikun persuna taxxabli "li tkun qed taġixxi hekk" hija sodisfatta biss jekk jiġi provdut numru ta' reġistrazzjoni tal-VAT mogħti mill-Istat Membru ta' destinazzjoni tal-oġġetti.

42. Kif sejjer nuri iktar tard, is-Sitt Direttiva tattribwixxi importanza fundamentali lin-numru ta' reġistrazzjoni fil-kuntest tal-kunsinni intra-Komunitarji għaliex dan jiffaċilita kunsiderevolment il-kontroll fuqhom mill-awtorità fiskali.

43. Dan ma jfissirx li l-ewwel paragrafu tal-Artikolu 28ċ(A)(a) tas-Sitt Direttiva għandu jiġi interpretat fis-sens li kunsinna hija kunsinna intra-Komunitarja eżentata mit-taxxa biss jekk in-numru ta' reġistrazzjoni tal-VAT tax-xerrej ikun ġie pprovdut. Minn naħa, il-kundizzjoni ta' persuna taxxabli ma tiddependix mill-għoti ta' tali numru, għaliex xejn ma jtellef milli din tingħata b'mod ieħor (1). Min-naħa l-oħra, li ma jingħatax in-numru ta' reġistrazzjoni fiskali kif teżiġi li jsir is-Sitt Direttiva ma jistax iwassal għal kambjament fl-iskema ta' impożizzjoni tal-VAT (2). Fl-aħħar nett, l-interpretazzjoni tad-direttiva f'dan is-sens ser twassal għal ksur tal-prinċipju ta' newtralità tal-VAT li huwa pprojbit mill-ġurisprudenza (3).

1. Il-kwalità ta' persuna taxxabli ma tiddependix mill-għoti ta' numru ta' reġistrazzjoni fiskali. Dik il-kwalità tista', jekk ikun il-każ, tintwera permezz ta' fatturi oġġettivi oħra

44. In-numru ta' reġistrazzjoni tal-VAT ġie kkreat fl-istess żmien tas-sistema tal-VAT intra-Komunitarja, li għandha bħala skop prinċipali, kif jaf kulhadd, li t-taxxa tithallas fl-Istat Membru tal-konsum finali tal-oġġett. Sabiex tiġi żgurata applikazzjoni korretta ta' din is-sistema, kien neċessarju li jiġu identifikati ċerti persuni taxxabli għall-VAT permezz ta' numru individwali li jindika l-Istat Membru li jkun tahlhom kif ukoll it-tip ta' tranżazzjonijiet imwettqa minn dawk il-persuni taxxabli [Artikolu 22(1)(c), (d) u (e) tas-Sitt Direttiva]. Kif tosserva l-Kummissjoni, in-numru ta' reġistrazzjoni jipprovdi għalhekk indikazzjoni fil-qosor tal-istatus fiskali tal-persuna taxxabli għall-finijiet tal-applikazzjoni tal-VAT li jippermetti li jiġi ffaċilitat il-kontroll fiskali tat-tranżazzjonijiet intra-Komunitarji.

45. Huwa għal dan l-għan li l-Artikolu 22 tas-Sitt Direttiva jimponi fuq il-persuna taxxabli l-obbligu li jisemma fuq il-fattura n-numru ta' reġistrazzjoni li permezz tiegħu huwa jkun wettaq il-kunsinna ta' oġġetti jew il-prestazzjoni ta' servizzi kif ukoll dak li l-klijent tiegħu jkun uża għal dik it-tranżazzjoni [Artikolu 22(3)(b)] u li jimponi wkoll fuqu li jippreżenta darba kull tliet xhur dikjarazzjonijiet rikapitulattivi "tal-persuni li akkwistaw merkanzija għal skopijiet ta' taxxa fuq il-valur miżjud mingħandha, skond il-kundizzjonijiet stabbiliti fl-Artikolu 28ċ(A) punti (a) u (d), kif ukoll tad-destinarji identifikati għat-taxxa fuq il-valur miżjud tat-tranżazzjonijiet imsemmija fil-ħames sentenza" [Artikolu 22(6)(b)].

46. Ir-regola stabbilita fl-Artikolu 28b(2) tas-Sitt Direttiva tirispondi għall-istess għan ta' kontroll fiskali. Skont din ir-regola, meta x-xerrej ma jippruvax li l-akkwist intra-Komunitarju ta' oġġetti msemmija fl-Artikolu 28 a(1)(a) kien sugġett għall-VAT "fil-post fejn tkun il-merkanzija fejn jintemm it-trasport jew li jintbagħtu għand il-persuna li akkwistathom" (Artikolu 28b(1)), il-post tal-akkwist jitqies li qiegħed "fit-territorju ta' l-Istat Membru li hareġ in-numru ta' l-identifikazzjoni tat-taxxa fuq il-valur miżjud li l-persuna li qed takkwista l-merkanzija tkun għamelt l-akkwisizzjoni"¹⁵.

47. Issa, kemm l-obbligi imposti bl-Artikolu 22 kif ukoll ir-regola stabbilita fl-Artikolu 28b(2) tas-Sitt Direttiva huma strumenti ta' kontroll fiskali ta' natura preventiva intizi sabiex iżommu lix-xerrej milli jaħrab mill-hlas tal-VAT. Xejn f'dawn id-dispożizzjonijiet ma jippermetti li jiġi dedott li l-kundizzjoni ta' persuna taxxabli tiġi akkwistata biss bil-ksib tan-numru ta' registrazzjoni u lanqas li l-għoti ta' dan in-numru għandu jkun l-uniku mezz li bih jintwera li x-xerrej wettaq it-tranzazzjoni fil-kwalità tiegħu ta' persuna taxxabli. Għaldaqstant, il-bejjieġh li ma jissodisfax dan l-obbligu ma jistax jiġi mcaħhad mill-eżenzjoni li għaliha huwa intitolat.

48. Għandu jifakkar mill-bidu li l-Artikolu 4(1) tas-Sitt Direttiva ma jissugġettax il-pussess tal-kwalità ta' persuna taxxabli għal xi formalità u lanqas għall-produzzjoni ta' xi dokument partikolari, imma jeżiġi biss li l-persuna kkonċernata twettaq "fi kwalunkwe post attività ekonomika msemmija fil-paragrafu 2, ikun x'ikun l-iskop jew ir-riżultati ta' dik l-attività". Il-kliem ta' din id-dispożizzjoni jindika għalhekk li l-kwalità ta' persuna taxxabli għandha tkun ikkunsidrata bhala kundizzjoni primarja ta' fatt biss li ma tiddependix mill-għoti jew l-użu tan-numru ta' registrazzjoni tal-VAT.

49. Din id-dikjarazzjoni hija perfettament kompatibbli mal-funzjoni importanti li, kif rajna, is-Sitt Direttiva tattribwixxi lin-numru ta' registrazzjoni fil-kuntest tal-kunsinni intra-Komunitarji. Ċertament, l-obbligi stabbiliti bl-Artikolu 22 tas-Sitt Direttiva għandhom l-effett li l-indikazzjoni tan-numru ta' registrazzjoni tal-VAT huwa l-mezz normali, u anki l-iktar wiehed korrett, sabiex tiġi stabbilita l-kwalità ta' persuna taxxabli, iżda dan ma jfissirx li l-bejjieġh ma jistax juża "ċirkustanzi oġġettivi" oħra¹⁶ sabiex juri li x-xerrej aġixxa f'dik il-kwalità¹⁷. Dan il-każ huwa eżempju tajjeb tas-sitwazzjonijiet, ċertament eċċezzjonali, li fihom il-bejjieġh juri, mingħajr ma jipprovdi n-numru ta' registrazzjoni tax-xerrej, li dan tal-aħhar kien aġixxa fil-kuntest ta' attività ekonomika, li d-dritt li jiddisponi mill-oġġetti kien gie ttrasferit minnu u li t-trasport kien wiehed intra-Komunitarju, billi jipprovdi wkoll data suffiċjenti sabiex jippermetti lill-awtoritajiet fiskali li jikkontrollaw it-tranzazzjoni fiż-żewġ Stati Membri kkonċernati.

50. Xejn ma jippermetti għalhekk li jiġi ddikjarat b'mod assolut li n-nuqqas ta' osservanza tal-obbligu formali tal-indikazzjoni tan-numru ta' registrazzjoni tax-xerrej fuq il-fattura fid-dikjarazzjonijiet rikapitulattivi ser jipprevjeni "li tingieb il-prova ċerta li r-rekwiziti sostanzjali ġew issodisfatti" u jingħata l-benefiċċju tal-eżenzjoni¹⁸. Jekk in-nuqqas ta' osservanza ta' dan l-obbligu jista', jekk ikun il-każ, iwassal għall-impożizzjoni ta' sanzjonijiet, dan ma huwiex sejjer jagħti lok għal modifika tal-iskema ta' applikazzjoni tal-VAT.

15 — L-istess Artikolu 28b(2) jikkompleta din ir-regola billi jistitwixxi, fit-tieni paragrafu tiegħu, mekkanizmu intiz sabiex jiġi evitat hlas doppju ta' taxxa.

16 — Fis-sens tas-sentenza Teleos, diġà ċċitata fin-nota ta' qiegħ il-paġna 13, punt 40.

17 — L-Artikolu 18(1) tar-Regolament ta' Implimentazzjoni tal-Kunsill (UE) Nru 282/2011, tal-15 ta' Marzu 2011, li jstabbillixxi miżuri ta' implimentazzjoni fir-rigward tad-Direttiva 2006/112/KE dwar is-sistema komuni ta' taxxa fuq il-valur miżjud (GU L 77, p. 1) ukoll jikkonferma dan. Skont din id-dispożizzjoni, "Hlief jekk ikollu informazzjoni kuntrarja, il-fornitur jista' jikkunsidra l-klijent stabbilit fil-Komunità bhala persuna taxxabli: a) meta l-klijent ikun ikkomunikalu n-numru ta' identifikazzjoni individwali tiegħu tal-VAT [...]; b) meta l-klijent ma jkunx għadu rċieva numru individwali ta' identifikazzjoni tal-VAT iżda jinforma lill-fornitur li huwa jkun applika għalih u l-fornitur jikseb kwalunkwe prova oħra [...]".

18 — Sentenza Collée, diġà ċċitata fin-nota ta' qiegħ il-paġna 14, punt 31.

2. In-nuqqas ta' osservanza tal-obbligu li jiġi indikat in-numru ta' reġistrazzjoni fiskali kif jeżiġi l-Artikolu 22 tas-Sitt Direttiva ma jistax jagħti lok għal modifika tal-iskema ta' applikazzjoni tal-VAT

51. Il-ġurisprudenza dwar id-dritt għal tnaqqis mill-VAT kienet diġà ikkonfermat il-prinċipju li n-nuqqas ta' osservanza tal-obbligi formali stabbiliti fl-Artikolu 22 tas-Sitt Direttiva ma jawtorizzax lill-awtorità fiskali li tiċhad il-benefiċċju ta' dan id-dritt meta l-kundizzjonijiet sostanzjali sabiex jitwieled dak il-benefiċċju jkunu sodisfatti.

52. Fil-kawża Dankowski¹⁹, li kienet tirrigwarda preċiżament ir-rikonoxximent tad-dritt għal tnaqqis, il-problema kienet fil-fatt li, għalkemm il-fatturi kienu jsemmu n-numru ta' reġistrazzjoni tal-fornitur ta' servizzi, dan in-numru kien ingħatalu mill-awtoritajiet fiskali Pollakki mingħajr ma huwa kien ippreżenta talba għar-reġistrazzjoni għall-għanijiet tal-VAT. Il-fornitur ma kienx għalhekk issodisfa l-obbligu li jiddikjara d-data li fiha kien beda jeżerċita l-attività bhala persuna taxxabbli [Artikolu 22(1) tas-Sitt Direttiva]. Fis-sentenza tagħha, il-Qorti tal-Ġustizzja kienet iddikjarat li: "Minkejja l-importanza ta' reġistrazzjoni bhal din għall-funzjonament tajjeb tas-sistema tal-VAT, nuqqas għal dan l-obbligu minn persuna taxxabbli ma tpoġġix fid-dubju id-dritt għal tnaqqis mogħti mill-Artikolu 17(2) tas-Sitt Direttiva lil persuna taxxabbli oħra. Fil-fatt, l-Artikolu 22(2) tas-Sitt Direttiva jipprovdi biss għall-obbligu għall-persuni taxxabbli li jiddikjaraw meta jibdeu, ibiddu u jwaqqfu l-attivitajiet tagħhom, iżda bl-ebda mod ma jawtorizza lill-Istati Membri, fil-każ fejn id-dikjarazzjoni ma tiġix ippreżentata, milli jmexxu l-użu tad-dritt għal tnaqqis sad-data li fiha t-tranzazzjonijiet taxxabbli jiġu effettivament imwettqa jew iċaħħdu lill-persuni taxxabbli mill-użu ta' dan id-dritt"²⁰.

53. Fil-fehma tiegħi, din is-sentenza tirrifletti b'mod ċar l-idea li l-obbligi formali tal-Artikolu 22 u r-rekwiziti sostanzjali tar-rikonoxximent tad-dritt għal tnaqqis (jew, bħal f'dan il-każ, tal-għoti ta' eżenzjoni) joperaw fuq livelli differenti, b'mod li n-nuqqas ta' osservanza tal-ewwel ma jistax iwassal għal tibdil fl-iskema materjali ta' applikazzjoni tal-VAT.

54. Min-naħa l-oħra, huwa ċar li, jekk huwa minnu li huwa l-fornitur li għandu jikkomunika n-numru ta' reġistrazzjoni tal-VAT tax-xerrej, huwa jista' jissodisfa dak l-obbligu biss jekk dan tal-aħħar jibgħatlu din l-informazzjoni. Issa, meta l-fornitur jaġixxi *b'bona fide* u jiehu l-miżuri kollha raġonevoli li jista' sabiex jiżgura li t-tranzazzjoni li huwa jwettaq ma tipparteċipax f'montatura fiskali frawdolenti, ma huwiex loġiku li jiġi ppreġudikat minħabba nuqqas ta' osservanza li tirriżulta min-nuqqas ta' kooperazzjoni tax-xerrej u, fl-aħħar nett, min-nuqqas ta' dak li għandu l-obbligu li jkollu numru ta' reġistrazzjoni tal-VAT fl-Istat Membru ta' destinazzjoni tal-oġġetti. Din l-idea li n-nuqqas ta' osservanza ta' obbligu formali minn persuna taxxabbli ma tistax twassal għal dannu fiskali ta' haddieħor isservi wkoll ta' bażi għas-sentenzi Dankowski u Euro Tyre Holding, iċċitati iktar 'il fuq²¹.

3. Ma jistax ikun hemm deroga għall-prinċipju ta' newtralità hliet fil-każ ta' frodi

55. Fl-aħħar nett, ir-rifjut tal-eżenzjoni lill-fornitur li ma jindikax in-numru ta' reġistrazzjoni tal-VAT tax-xerrej anki jekk il-fatturi oġġettivi li jindikaw li huwa wettaq kunsinna intra-Komunitarja fis-sens tas-Sitt Direttiva jgħib miegħu l-periklu ta' hlas doppju ta' taxxa u, f'kull każ, jippreżupponi ridistribuzzjoni tal-kompetenza fiskali, sitwazzjoni li, kemm f'każ kif ukoll f'ieħor, hija inkompatibbli mal-prinċipju ta' newtralità tal-VAT.

19 — Sentenza tat-22 ta' Diċembru 2010, Kawża C-438/09, Ġabra p. I-14009.

20 — Sentenza Dankowski, iċċitata iktar 'il fuq, punti 33 u 34; ara wkoll il-ġurisprudenza hemm iċċitata.

21 — Sentenza Dankowski, punt 36: "Nuqqas eventwali mill-fornitur tas-servizzi għal obbligu imsemmi fl-Artikolu 22(1) tas-Sitt Direttiva ma jpoġġix fid-dubju id-dritt għal tnaqqis li jibbenefika minnu d-destinatarju tal-imsemmija servizzi skont l-Artikolu 17(2) ta' din id-direttiva". Ara, f'dan l-istess sens, is-sentenza Euro Tyre Holding, punti 37 u 38.

56. Kif huwa magħruf sewwa, dan il-prinċipju jiggarrantixxi n-newtralità perfetta tat-taxxa “fir-rigward tal-piż fiskali tal-attivitajiet ekonomiċi kollha, indipendentement mill-għan jew mir-riżultat tagħhom, sakemm huma stess ikunu suġġetti għall-VAT”²². Fil-kuntest ta’ dawn l-attivitajiet, l-impreditur għandu għalhekk jibqa’ kompletament eżentat mill-VAT imħallsa jew riċevuta skont is-sistema ta’ tnaqqis mill-VAT tal-input. Għat-tranzazzjonijiet intra-Komunitarji, din in-newtralità għandha tiġi żgurata mill-applikazzjoni tal-prinċipju ta’ territorjalità, skont liema jkun l-Istat Membru li fih l-oġġett ġie finalment ikkunsmat u li jirċievi l-VAT. Kif fakkret il-Qorti tal-Ġustizzja, dan il-mekkanizmu jippermetti diviżjoni stretta tad-dhul mill-VAT fit-tranzazzjonijiet intra-Komunitarji u “jassigura delimitazzjoni ċara tas-sovranità fiskali tal-Istati Membri kkonċernati”²³.

57. Issa, kieku l-awtorità fiskali Ġermaniża kellha tirrifjuta l-eżenzjoni lill-fornitur għar-raġuni esposta iktar ’il fuq u tirċievi t-taxxa minkejja li x-xerrej jiddikjara t-tranzazzjoni fl-Istat Membru ta’ destinazzjoni (jiġifieri l-Finlandja), dan kieku jwassal għal sitwazzjoni ta’ impożizzjoni doppja tat-taxxa li hija inkompatibbli b’mod ċar mal-prinċipju ta’ newtralità. Fil-fatt, skont l-Artikolu 21 tar-Regolament (KE) Nru 1777/2005²⁴, “L-Istat Membru li fih jintemm id-dispaċċ jew it-trasport tal-merkanzija li fih isir akkwist intra-Komunitarju tal-merkanzija [...] jeżerċita s-setgħa ta’ tassazzjoni tiegħu, ikun xi jkun it-trattament tal-VAT li ġie applikat għat-transazzjoni fl-Istat Membru fejn beda d-dispaċċ jew it-trasport tal-merkanzija”. Kif diġà indikajt fil-konklużjonijiet tiegħi fil-kawża R²⁵, rimbors eventwali tal-VAT imħallsa fil-Ġermanja ma huwiex sejjer iservi, f’dan il-każ, sabiex jipprevjeni hlas doppju tat-taxxa, iżda unikament sabiex jirrimedja għall-effetti tagħha ladarba tkun seħħet, u għalhekk ma huwiex biżżejjed sabiex jiggarrantixxi l-prinċipju ta’ newtralità tat-taxxa.

58. Min-naħa l-oħra, ir-rifjut li tingħata l-eżenzjoni mill-pajjiż tal-oriġini tal-oġġetti (il-Ġermanja) ifisser f’kull każ li dan ser jirċievi l-VAT meta ma huwiex kompetenti fiskalment, peress li *r-ratio* tas-sistema tat-tranzazzjonijiet intra-Komunitarji trid li jkun il-pajjiż fejn jiġi kkunsmat l-oġġett (il-Finlandja) li għandu jiġbor it-taxxa kollha. Għalhekk, anki fin-nuqqas ta’ hlas doppju tat-taxxa (jiġifieri, anki jekk il-Finlandja ma tasalx sabiex tirċievi l-VAT), ser ikun hemm ridistribuzzjoni tal-kompetenza fiskali bi ksur tal-prinċipju ta’ newtralità.

59. Skont ġurisprudenza stabbilita, il-miżuri li l-Istati Membri jistgħu jadottaw skont l-Artikolu 28ċ(A) tas-Sitt Direttiva sabiex jiżguraw il-ġbir korrett tat-taxxa u “jilqgħu kontra evażjoni, skartar jew abbuż” ma għandhomx imorru lil hinn minn dak li huwa neċessarju sabiex jintlahqu dawk l-għanijiet u lanqas jiġu użati b’mod li jpoġġu fid-dubju n-newtralità tal-VAT²⁶.

60. Issa, l-issuġġettar tal-benefiċċju tal-eżenzjoni għall-kundizzjoni li l-fornitur jindika n-numru ta’ registrazzjoni tal-VAT tax-xerrej jipproduċi, kif spjegajt iktar ’il fuq, effett kuntrarju għall-prinċipju ta’ newtralità u għalhekk ikun inkompatibbli mad-dispożizzjonijiet tas-Sitt Direttiva.

61. Huwa veru li l-Qorti tal-Ġustizzja rrikonoxxiet li dan il-prinċipju ma għandux natura assoluta u li dan jista’ jiġi skartat fil-każ ta’ frodi jew ta’ *mala fide*. Iktar speċifikament, fis-sentenza R iċċitata iktar ’il fuq, hija ddikjarat li l-prinċipji ta’ newtralità u ta’ protezzjoni tal-aspettativi leġittimi “ma jistgħux jiġu validament invokati minn persuna taxxabli li intenzjonalment ipparteċipat fi frodi fiskali u ipperikolat l-funzjonament tas-sistema komuni tal-VAT”²⁷. Fl-istess sentenza hija ddeċidiet ukoll li

22 — Ara, b’mod partikolari, is-sentenza tal-14 ta’ Frar 1985, Rompelman (268/83, Ġabra p. 655), punt 19.

23 — Sentenza EMAG Handel Eder, diġà ċċitata fin-nota ta’ qiegh il-paġna 5, punt 40.

24 — Regolament tal-Kunsill (KE) Nru 1777/2005, tas-17 ta’ Ottubru 2005, li jistabbilixxi miżuri ta’ implimentazzjoni għad-Direttiva 77/388/KEE dwar is-sistema komuni ta’ taxxa fuq il-valur miżjud (ĠU L 173M, p. 93).

25 — Konklużjonijiet ipprezentati fid-29 ta’ Ġunju 2010, punt 64. Sentenza tas-7 ta’ Dicembru 2010 (C-285/09, Ġabra p. I-12605).

26 — Ara, b’mod partikolari, is-sentenza Collée, diġà ċċitata fin-nota ta’ qiegh il-paġna 14, punt 26.

27 — Sentenza R, diġà ċċitata fin-nota ta’ qiegh il-paġna 25, punt 54.

l-prinċipju tal-proporzjonalità, “ma jipprekludix li fornitur li jipparteċipa fil-frodi jkun obbligat iħallas *a posteriori* l-VAT fuq il-provvista intra-Komunitarja li huwa jkun wettaq, sakemm l-implikazzjoni ta’ dan fil-frodi hija element determinanti li jrid jiġi kkunsidrat fl-eżami tal-proporzjonalità ta’ miżura nazzjonali”²⁸.

62. Iċ-ċirkustanzi tal-Kawża R kienu madankollu differenti b’mod ċar minn dawk ta’ dan il-każ. R, li kien qed jaġixxi bħala fornitur ta’ tranżazzjonijiet Komunitarji, kien ħareġ fatturi foloz fisem xerrejja fittizji u kien ħeba l-identità tax-xerrejja reali sabiex jippermettilhom jaħarbu l-pagament tal-VAT fl-Istat Membru ta’ destinazzjoni. Dan kien għalhekk każ manifest ta’ frodi fiskali, li ma huwiex il-każ hawnhekk fejn dawn il-fatturi huma nieqsa. Billi hija l-qorti nazzjonali li għandha tevalwa konkretament il-fatti dedotti mill-partijiet li VSTR illimitat ruħha sabiex tindika fuq il-fattura n-numru ta’ reġistrazzjoni tal-impriza Finlandiża, izda mingħajr ma ħbietet li kien minnu li kienet ATLANTIC li xtrat l-oġġetti, ma hemmx lok li tiġi applikata l-eċċezzjoni stabbilita fil-ġurisprudenza R, u lanqas, għaldaqstant, li tiġi rifjutata l-eżenzjoni.

63. Barra minn hekk, l-Istati Membri ma jistgħux jidderogaw unilateralmment mill-prinċipju bażilari tas-sistema komuni tal-VAT barra mill-każi ta’ frodi kkritikati mill-Qorti tal-Ġustizzja fis-sentenza R. Id-deċiżjoni li hija hadet fis-sentenza kienet espressament ibbażata fuq l-eżistenza ta’ atti frawdolenti mill-fornitur. F’dak li jikkonċerna l-prinċipju ta’ proporzjonalità, il-Qorti tal-Ġustizzja enfasizzat li l-importanti huwa li l-involviment tal-persuna taxxabbli fil-frodi jkun “fattur determinanti” (punt 53) u, iktar, li l-parteeċipazzjoni fil-frodi kienet waħda intenzjonali u li l-persuna taxxabbli ipperikolat il-funzjonament tas-sistema komuni tal-VAT.

64. Fl-aħħar nett, is-sentenza R introduċiet eċċezzjoni għall-prinċipju ta’ newtralità li ma jistax jiġi estiż għal fattispeċje barra dawk eżaminati mill-Qorti tal-Ġustizzja. Ma jidhirlix li tkun miżura proporzjonata li tista’ tkun iġġustifikata fid-dawl tal-ġurisprudenza jekk il-prinċipju ta’ newtralità jinkiser għal raġunijiet strettament preventivi meta l-fornitur ikun jista’ juri li huwa ma aġixxiex b’mod frawdolenti.

4. Konklużjoni dwar l-ewwel domanda preliminari

65. Mill-kunsiderazzjonijiet preċedenti jirriżulta li s-Sitt Direttiva ma tissugġettax ir-rikonoxximent tal-kwalità ta’ persuna taxxabbli, kemm jekk dan ikun b’mod ġenerali jew kemm sabiex tiġi ddeterminata l-possibbiltà tal-applikabbiltà tal-eżenzjoni tal-kunsinni intra-Komunitarji, bl-indikazzjoni tan-numru ta’ reġistrazzjoni tal-VAT, izda din tagħmlu jiddependi unikament mill-eżerċizzju ta’ attività ekonomika, attività li l-eżistenza tagħha diffiċilment tista’ tiġi miċhuda f’dan il-każ²⁹.

66. In-nuqqas ta’ osservanza mill-fornitur ta’ tranżazzjoni intra-Komunitarja tal-obbligu tiegħu li jipprovdi n-numru ta’ reġistrazzjoni tal-VAT tax-xerrej jista’ jwassal għal sanzjonijiet u, jekk jirriżulta li huwa kien involut fi tranżazzjoni frawdolenti, għar-rifjut, abbażi tas-sentenza R, tal-eżenzjoni applikabbli għall-kunsinna intra-Komunitarja. Dawn iż-żewġ miżuri jikkostitwixxu sistema proporzjonata ta’ għieda kontra l-frodi.

67. Għall-kuntrarju, huwa sproporzjonat li kull nuqqas ta’ osservanza tal-obbligi formali mingħajr imġiba frawdolenti twassal għal bidla totali tad-dinamika tal-kunsinni intra-Komunitarji u għal tneħħija unilaterali tal-kompetenza fiskali lejn Stat Membru li ma tappartjenix lilu.

28 — Sentenza R, punt 53.

29 — Fid-dawl tal-karatteristiċi tal-oġġetti mibjugħa (żewġ magni tad-dħin tal-ġebel), wiehed jista’ jissupponi li ma kinux iddestinati għal “konsum personali” li jeskludi “attività ekonomika” skont id-direttiva.

C – *It-tieni domanda preliminari*

68. Fit-tieni domanda preliminari tagħha, il-Bundesfinanzhof issemmi żewġ ċirkustanzi li jistgħu, kull waħda minnhom, ikollhom effett fuq ir-risposta għall-ewwel domanda.

1. L-ewwel parti tat-tieni domanda

69. L-ewwel parti ta' din it-tieni domanda tirreferi b'mod partikolari għall-effett li jista' jkollu l-fatt li x-xerrej ikun imprenditur stabbilit f'pajjiż terz li jkun baġat l-oġġett tal-kunsinna minn Stat Membru għal destinazzjoni fiehor fil-kuntest ta' serje ta' tranzazzjonijiet, iżda ma jkun irreġistrat f'ebda Stat Membru għall-finijiet tal-VAT.

70. Fil-fehma tiegħi, dawn il-fatturi ma għandhom l-ebda effett fuq ir-risposta għall-ewwel domanda. Kif tosserva korrattament il-Kummissjoni, l-ebda waħda mid-dispożizzjonijiet applikabbli ma tistabbilixxi distinzjoni marbuta mal-punt jekk ix-xerrej ikunx stabbilit fit-territorju ta' Stat Membru jew f'pajjiż terz.

71. Il-fatt li x-xerrej ikun operatur stabbilit f'pajjiż terz u li ma jkunx irreġistrat għall-finijiet tal-VAT ma għandu l-ebda effett differenti minn dak li jista' jkollhom ċirkustanzi oħra fejn ix-xerrej ma jkollux numru ta' reġistrazzjoni tal-VAT jew, sempliċement, li huwa ma jkunx ipprovdieh. L-uniċi fatti rilevanti għall-għan ta' risposta għall-ewwel domanda huma n-nuqqas li jissemma' dan in-numru ta' reġistrazzjoni, għal kwalunkwe raġuni, kif ukoll l-eventwali eżistenza ta' imġiba frawdolenti.

2. It-tieni parti tat-tieni domanda

72. Fl-aħħar nett, il-qorti tar-rinviju tistaqsi jekk ir-risposta għall-ewwel domanda tkunx differenti jekk il-persuna taxxabli tipprova li x-xerrej ikun iddikjara l-akkwist intra-Komunitarju lill-awtorità fiskali.

73. Fil-fehma tiegħi, din id-domanda hija rrilevanti biss jekk wiehed jikkonkludi, kif jiena għamilt, li l-eżenzjoni ta' kunsinna intra-Komunitarja ma tistax tiġi suġġetta għall-kundizzjoni li l-persuna taxxabli tkun ipprovdiet il-prova ta' kontabbiltà tan-numru ta' reġistrazzjoni tal-VAT tax-xerrej.

74. Għaldaqstant, l-għan ta' din l-aħħar domanda huwa li jiġi ppreċiżat jekk, fil-każ kuntrarju, l-għoti tal-eżenzjoni jistax jiġi ssuġġettat għall-kundizzjoni li l-fornitur juri li x-xerrej ikun iddikjara l-akkwist intra-Komunitarju fl-Istat Membru ta' destinazzjoni.

75. Insostenn ta' din l-aħħar domanda, il-qorti tar-rinviju tinvoka l-“korrelazzjoni” li, skont ġurisprudenza stabbilita, għandha teżisti bejn kunsinna intra-Komunitarja eżentata u akkwist intra-Komunitarju li ma jkunx.

76. Mill-ġurisprudenza, effettivament, jidher li “provista intrakomunitarj[a] ta' merkanzija u l-akkwist intrakomunitarju ta' din ta' l-aħħar jikkostitwixxu, fir-realtà, l-istess tranzazzjoni ekonomika waħda” u li “għaldaqstant, kull akwizizzjoni intrakomunitarja ntaxxata fl-Istat Membru li fih tasal l-ispedizzjoni jew it-trasport intrakomunitarju tal-merkanzija skond l-ewwel inċiż ta' l-Artikolu 28a(1)(a) tas-Sitt Direttiva ġġib magħha bħala konsegwenza kunsinna eżenti fl-Istat Membru minfejn titlaq l-ispedizzjoni jew l-imsemmi trasport b'applikazzjoni ta' l-ewwel inċiż ta' l-Artikolu 28c A(a) ta' l-istess Direttiva”³⁰.

30 — Is-sentenza ċċitata iktar 'il fuq, EMAG Handel Eder, punt 29, u Teleos, punti 23 u 24.

77. Dan ifisser li l-kunsinna eżentata u l-akkwist taxxabbli huma marbutin u jiffurmaw unità għall-finijiet tat-tqassim tal-kompetenza fiskali bejn l-Istati Membri u, għaldaqstant, għall-finijiet tal-applikazzjoni tal-prinċipju ta' newtralità fiskali inerenti fis-sistema komuni tal-VAT³¹. Madankollu ma jidherx li din ir-rabta għandha portata li wieħed jista' jeżiġi mingħand il-fornitur li jitlob l-eżenzjoni tal-kunsinna li huwa jkun wettaq, il-prova li l-akkwist ikun ġie ddikjarat mix-xerrej fl-Istat Membru ta' destinazzjoni. Tali rekwiżit ma jidherx fis-Sitt Direttiva u, għal raġunijiet identiċi għal dawk li esponent rigward l-obbligu li jiġi pprovdut in-numru ta' registrazzjoni, hija tkun tikser il-prinċipju ta' newtralità kif ukoll il-prinċipju ta' proporzjonalità.

78. Fir-rigward tal-prinċipju ta' newtralità, għandu jiġi affermat mill-ġdid li n-natura inseparabbli tal-kunsinna u tal-akkwist intra-Komunitarji ma jistax ikollha l-effett li tikkundizzjona l-eżerċizzju tal-kompetenza fiskali rispettiva tagħhom mill-Istati Membri ta' oriġini u ta' destinazzjoni tal-oġġetti.

79. L-Artikolu 21 tar-Regolament Nru 1777/2005 li rriproduċejt iktar 'il fuq jikkonferma dan għaliex jipprovd, għall-kuntrarju, li l-Istat Membru ta' destinazzjoni tal-oġġetti "jeżerċita s-setgħa ta' tassazzjoni tiegħu, ikun xi jkun it-trattament tal-VAT li ġie applikat għat-transazzjoni fl-Istat Membru fejn beda d-dispaċċ jew it-trasport tal-merkanzija". Minn din id-dispożizzjoni jirriżulta li l-Istat Membru ta' destinazzjoni jista' jiġbor it-taxxa mingħajr ma jkun obligat jivverifika jekk l-Istat ta' oriġini jkunx ta' jew le l-eżenzjoni. Fis-sentenza tagħha Teleos, iċċitata iktar 'il fuq, il-Qorti tal-Ġustizzja tidher madankollu li trid testendi dik l-idea għall-każ oppost ukoll għaliex hija ddikjarat li: "Fil-kuntest ta' l-arranġamenti tranzitorji għall-akkwist intrakomunitarju u għall-provvista intrakomunitarja, huwa neċessarju, sabiex jiġi assigurat gbir regolari tal-VAT, li l-awtoritajiet fiskali kompetenti jiwerifikaw, indipendentement minn xulxin, jekk il-kundizzjonijiet għall-akkwist intrakomunitarju u għall-eżenzjoni tal-provvista korrispondenti humiex sodisfatti. Għaldaqstant, għalkemm il-preżentazzjoni mill-akkwiredent ta' dikjarazzjoni fiskali relattiva għall-akkwist intrakomunitarju tista' tikkostitwixxi indikazzjoni tat-trasferiment effettiv tal-merkanzija 'l barra mill-Istat Membru tal-kunsinna, tali dikjarazzjoni madankollu m'għandhiex sinjifikat deċiżiv għall-finijiet tal-prova ta' provvista intrakomunitarja eżenti"³².

80. Ċertament, li jiġi ddikjarat li l-akkwist hu wieħed intra-Komunitarju fl-Istat Membru ta' destinazzjoni jsovi l-problema li hemm fil-kawża prinċipali għaliex din id-dikjarazzjoni għandha, fil-probabbiltà kollha, ir-riżultat li l-kumpannija akkwiredenti jingħatalha numru ta' registrazzjoni tal-VAT f'dak l-Istat Membru.

81. Madankollu, la n-nuqqas ta' prova li t-tranzazzjoni kienet ġiet iddikjarata fl-Istat Membru ta' destinazzjoni u lanqas il-fatt li ma jissemmiex in-numru ta' registrazzjoni tax-xerrej ma jistgħu, fihom infushom, jiġġustifikaw rifjut tal-eżenzjoni tal-kunsinna. B'mod partikolari, jidher sproportjonat li wieħed jeżiġi mingħand il-fornitur li huwa juri li l-akkwist intra-Komunitarju kien ġie ddikjarat fl-Istat Membru ta' destinazzjoni.

82. Fis-sentenza tagħha R, iċċitata iktar 'il fuq, il-Qorti tal-Ġustizzja nfisha ddikjarat li l-Istat Membru ta' oriġini għandu jkun, bħala regola ġenerali, obligat jirrifjuta l-eżenzjoni lill-fornitur f'"każijiet partikolari fejn hemm raġunijiet serji li jiġi ssupponut li l-akkwist intra-Komunitarju kkorrispondenti mal-provvista inkwistjoni tista' tevita l-ħlas tal-VAT fl-Istat Membru ta' destinazzjoni"³³, iżda f'din il-kawża kien hemm involuta, kif nafu, imġiba frawdolenti.

83. Biex nikkonkludi, nikkunsidra li wieħed ma jistax jeżiġi mingħand il-fornitur li jitlob il-benefiċċju tal-eżenzjoni applikabbli għal kunsinna intra-Komunitarja li juri li x-xerrej ikun iddikjara l-akkwist intra-Komunitarju lill-awtorità fiskali tal-Istat Membru ta' destinazzjoni.

31 — Ara, fuq dan il-punt, is-sentenza Teleos, iċċitata iktar 'il fuq, punt 25.

32 — Punt 71.

33 — Punt 52.

VI – Konkluzjoni

84. Konsegwentement, nissuġġerixxi li l-Qorti tal-Ġustizzja tirrispondi għad-domandi preliminari mressqa mill-Bundesfinanzhof kif ġej:

- “1. Is-Sitt Direttiva tal-Kunsill 77/388/KEE, tas-17 ta’ Mejju 1977, fuq l-armonizzazzjoni tal-liġijiet tal-Istati Membri dwar taxxi fuq id-dhul mill-bejgħ ma tippermettix lill-Istati Membri li jissuġġettaw il-benefiċċju tal-eżenzjoni ta’ kunsinna intra-Komunitarja għall-kundizzjoni li l-persuna taxxabbli tressaq il-prova ta’ kontabbiltà tan-numru ta’ registrazzjoni tat-taxxa fuq il-valur miżjud tax-xerrej.
2. Ma huwiex rilevanti, sabiex tingħata risposta għall-ewwel domanda, jekk ix-xerrej huwiex operatur stabbilit f’pajjiż terz, li, minkejja li jkun bagħat il-prodott ikkunsinnat minn Stat Membru għal iehor fil-kuntest ta’ serje ta’ tranżazzjonijiet, ma huwa rreġistrat fl-ebda Stat Membru fir-rigward tat-taxxa fuq id-dhul mill-bejgħ.

Id-Direttiva 77/388 ma tippermettix lill-Istati Membri li jissuġġettaw l-għoti tal-eżenzjoni ta’ kunsinna intra-Komunitarja għall-kundizzjoni li l-persuna taxxabbli ttipprova li x-xerrej ikun iddikjara l-akkwist intra-Komunitarju lill-awtorità fiskali tal-Istat Membru ta’ destinazzjoni.”